


श्रीः
श्रीमते रामानुजाय नमः



श्रीदेवनायक सुप्रभातं, स्तोत्रं,
प्रपत्तिः, मङ्गलाशासनं



First Edition: 2007

Copyright © 2007
All Rights Reserved

श्रीः

वानमामलै सुप्रभातं

श्रीमते रामानुजाय नमः

Ed. 1

श्रीदेवनायक सुप्रभातं, स्तोत्रं, प्रपत्तिः, मङ्गलाशासनं

श्रीदेवनायक सुप्रभात स्तोत्रं	3
श्रीतोताद्रिनाथ स्तोत्रं	6
श्रीदेवनाथ प्रपत्तिः.....	9
श्रीतोताद्रिनाथ मङ्गलाशासनं.....	12

श्रीः
श्रीमते रामानुजाय नमः
श्रीमते रामानुजाय नमः
श्रीमद् वरवर मुनये नमः
श्रीमद् वानमहाचल गुरुभ्यो नमः

वानमामलै सुप्रभातं

Ed. 1

॥ श्रीदेवनायक सुप्रभात स्तोत्रं ॥

श्रीवल्लिमङ्गया नित्यं श्रियालिङ्गितवक्षसः।

श्री देवनायकस्याङ्गी शिरोभूषणमस्तु मे॥

१

श्रीभट्टनाथवानाद्रि रामानुजमुनेः पदौ।

शिरसानम्य देवेश सुप्रभातं वितन्यते॥

२

श्रीदेवनायक विभो जगदेकनाथ श्रीकर्णयोः कुरु गिरं तव किङ्करस्य।

एता मवद्यभरितामपि मे दयाब्धे मातेव वत्सलतमा निजबालकस्य॥

३

सन्तः श्रुतिप्रणयिवाग्विभवा अपीह सङ्कीर्तने गुणनिधे स्तव सङ्कुचन्ति।

सत्येव मीडितुमना निरपत्रपस्त्वां सजजीभवामि वशगो ननु चापलस्य॥

४

तत्रापि विश्वजननस्थिति संहृतीनां कर्तार मेकमपि सन्ततजागरूकं।

सङ्कल्पयननु विभोधयितुं भवन्तं सत्यं प्रमत्त इव यत्किमपीह कुर्वे॥

५

श्री भूमिपाणिकमलैः परिमृष्टगात्र श्री गोदया धृपदाम्बुज शेषतल्पे।

देव्याङ्कचायित मुदा वरमङ्गया श्री देवेश जागृहि तवाध्य हि सुप्रभातं॥

६

लक्ष्मीमहीदिननिशाकरदेवकन्या युग्मैः समं भृगुमृगण्डुतनूभवाभ्यां।

वेदात्मपत्रिपतिना च वलाधिपेन तोदाद्रिनाथ भगवंस्तव सुप्रभातं॥

७

भास्वानिदेष्यति समृद्धकरः पुरस्तात् पश्चाद्विधुर्विगतभा विलयं प्रयाति।

एवम् जगन्निजकृतानुगुणं नियोक्तुः देवाधिनाथ तव सम्प्रति सुप्रभातं ॥

८

हेयद्विषं शुभगुणैकनिकेतनं त्वां ध्येयं दिदृक्ष्व इमे सनकादिसिद्धाः।

स्वायम्भुवाः सुरपते स्वयमागता स्तत् स्वीयं विमुञ्च शयनं तव सुप्रभातं ॥

९

श्रीवास तावकतपोवनगा मुनीन्द्राः सेवारता भुजगतल्पत उद्यतस्ते।

श्रीवासगेह मुपयान्ति हि सेमशाद्याः देवादिराज तव सम्प्रति सुप्रभातं ॥

१०

रामानुजो यतिपतिः सह शिष्यवृन्दैः रामानुजस्य तव देव यथा यशोदा।

प्राभोधकीं समुगायति सूक्तिमालां स्वापात्रबुद्धयः सुरनायक सुप्रभातं ॥

११

वानाद्रिलक्ष्मणमुनि स्तव वल्लिमङ्गा दानात्प्रहृष्टहृदयः स्वसुतां प्रबुद्धां।

एनां पिपृच्छिषति सुस्वपनं रजन्यां मानाथ मानय गुरुं तव सुप्रभातं ॥

१२

आम्नायशीर्षयुगपारगता द्विजास्त्वन् नानां सहस्र मनघं परिकीर्तयन्तः।

धाम्नोज्वलं तव निकेतमुपागतास्तान् भूम्ना श्रियां धिनु सुराधिप सुप्रभातं ॥

१३

दिव्यावरोधत उपांशु विनिर्यतस्ते सिंहक्रमोपमगते रवलोकनाय।

श्रीवैष्णवाः समधिकं स्पृहयन्त्यमीषां सेवां सुरेश विसराद्य हि सुप्रभातं ॥

१४

नानानुभाव नरदेवगणा श्रिरेण सेनाधिपानुमतिलब्धसभाप्रवेशाः।

धर्मासनं दृतकराः परिवृणवते तान् शर्मापितान् कुरु दृशा तव सुप्रभातं ॥

१५

क्लिष्टस्य धूः सुरपते ननु विष्टपस्य शिष्टेष्टसंघटनदुष्टनिवर्हणाख्या।

त्वययेव नाथ विततायतते यतस्त्वां शय्यां जहाहि भगवं स्तव सुप्रभातं ॥

१६

पद्मासखल्य भवतः परिचर्ययालं विस्मापितो निशि पराङ्कुशसूरिरद्य। सेवारसं वदितुमिच्छति नैजगोष्ठ्यां देवास्य देह्यनुमतिं तव सुप्रभातं ॥	१७
भावत्कदिव्यनगरीविशिखासु विप्राः श्राव्यस्वनाक्षरमुखाः स्तुवते भवन्तः। प्रत्नैः शुकोक्तिहरिवंश पुराणरत्नैः यत्नेन दैवतपते तव सुप्रभातं ॥	१८
वैकुण्ठनामकविमानगजालरन्ध्रैः वैभातिकाः शयनधाम विशन्ति वाताः। देवीसुगन्धिमुखवातजिगीषयेव देवाधिनायक तवाद्य हि सुप्रभातं ॥	१९
त्वन्नामकीर्तनविधौ महिषीविनीतैः स्वर्णाभपञ्चरगतैः शुकशारिकाद्यैः। स्वर्णाथ ते समुदितान् गुणनामवर्णान् कर्णागतान् कलय सम्प्रति सुप्रभातं ॥	२०
श्रुत्वा त्वदीयसहकारवनोपकण्ठे सोत्कण्ठविस्तृतशिखण्डकनीलकण्ठाः। नृत्यन्ति नीरदरवाम् हि विभातभेरीम् निद्राम् जहीहि सुरनायक सुप्रभातम् ॥	२१
आम्रट्टमोपवननीडनिकेतभाजः कम्प्रस्वनाः परभृताः कलकूजिनेन। धिन्वन्ति नित्यविवुधा इव दिव्यसाम्ना श्रीमन् भवन्त ममराधिप सुप्रभातं ॥	२२
श्रीपङ्कपङ्कजसरोवरराजहंसाः देवीसहस्रमणिनूपुरशिञ्जितानि। तल्बोद्गमावसरजान्यनुकर्तुकामाः शय्यां त्यजन्ति परितस्तव सुप्रभातं ॥	२३
कामाभिधानसुमनोवनिताभिरामाः रामा रमेश सुमनोवरदामहस्ताः। त्वामादरेण नचिरेण बुभूषिषन्ति जामातरं निजगुरो स्तव सुप्रभातं ॥	२४
घाटीषु ते रथगजाश्वषदातियोधान् आटीकयत्यतुलवेत्रलतेजितैर्यः। सेनापतिर्वितनुते जयघोषमद्य वानाद्रिकन्दरहरे तव सुप्रभातं ॥	२५

प्रातः परिक्रमकृते सुकृतां प्रतोळीं यातः परिष्कृतगृहा नगरीपुरन्ध्र्यः।

नीराजनाय भवतो नितरां त्वरन्ते स्वाराध देवरमणाद्य हि सुप्रभातं ॥

२६

शौर्यप्रशस्तिरिह ते स्नपनप्रकृतिः तौर्यत्रिकप्रसूतिरत्र च सौरभेयी।

शङ्खान् धमन्त इह मङ्गलवादिसङ्गः सर्वं समर्थय विभो तव सुप्रभातं ॥

२७

वर्णस्वरार्थपदभावविशुद्धिवर्जं कर्णान्तरङ्गकटुकं कविताभिमानात्।

सञ्जल्पितं त्रिदशनाथ तव प्रसादात् अञ्जत्विदं सगुणता मिति सुप्रभातं ॥

२८

गोपालार्यकविप्रोक्तं देवाधिपविबोधनं।

सुप्रभात मधीयानः क्षिप्रमिष्ट मवाप्नुयात् ॥

॥ श्रीदेवनायक सुप्रभात स्तोत्रं समाप्तं ॥

॥ श्रीतोताद्रिनाथ स्तोत्रं ॥

कमलाधरणीसुरलोकवधू विधिसूर्यचमूपतिशेषपते।

विहगाधिपरोमशयोगिपते भृगुयोगिमृकण्डुसुताधिपते ॥

१

शटजित्कलिजित्गुरुजित्यतिराट् वरयोगिवरप्रदयोगिपते।

शरणागतवत्सलसाधुपते परिपालय मां वियदद्रिपते ॥

२

बहुजन्मकृतैरपराधगणैः परिपूर्णजनावनदक्ष हरे।

वरपङ्कसरोरुहपुष्करिणी तटवाससमुत्सुक पाहि सदा ॥

३

शटवैरिगुरूत्तमदिव्यसुधा मयसूक्तिमुखैर्मुदितश्रवणात्।

वियदद्वियतीन्द्रगुरुप्रथित स्तुतदेवपतेर्नपरं कलये ॥

४

चिरजीविमृकण्डुसुताधिपते वरकोलसमुद्धृतभूमिपते।

भृगुसेवितकृष्णरमाधिपते वरदो भव वाननगाधिपते ॥

५

विनाव्योमशैलं न नाथो न नाथः सदा देवनाथं स्मरामि स्मरामि।

रमानाथ नित्यं प्रसीद प्रसीद प्रियं भक्तपाल प्रयच्छ प्रयच्छ ॥

६

कादारितदैत्यबकास्यभजे यमुकार्जुनमध्यगते नृहरे।

ललनासुखलाभविनष्टवृष प्रथदैत्यकसप्त सुराधिपते ॥

७

पाञ्चजन्यधारिणे प्रयोगचक्रधारिणे भक्तवृन्दरक्षणैकभोग्यसद्गुणात्मने।

शत्रुसङ्घ भञ्जनैकलीलया विराजते व्योमशैलनायकाय सन्ततम् नमोस्तुते ॥

८

युष्मतैलाभिषेकात् शटरिपुजननं कारिराजः स्वपत्न्यां तस्मात्सर्वैः प्रपन्नैः अहरहरधुना तैलधाराभिषेकः।

प्रेम्णानुष्टीयते हो वियदगनगरे देवतासार्वभौम श्रीमत्तोताद्रिनाथाखिलजनहृदये मोदमार्धयस्व ॥ ९

यत्करोमि यदुशनामि यद्वदामि ददामि यत्।

यत्तपस्यामि तोताद्रे तत्करोमि त्वदर्पणं ॥

१०

सर्वधर्मान् परित्यज्य त्वदुपादकमलं श्रये।

त्वा मां प्रपन्नं तोताद्रे नन्दयाघविमोचनैः ॥

११

पद्मया वसुदया शठारिणा भव्यरूपवरमङ्गयोज्वल।

भट्टनाथसुतयाञ्चितप्रभो देवदेव कृपयैव पाहि मां ॥

१२

विजयीभव विजयीभव वियदद्रिपुरेस्मिन् विजयीभव विजयीभव वरमङ्गलधाम्नि।

विजयीभव विजयीभव विजयप्रदमूर्ते विजयीभव विजयीभव शठवैरिशरण्य ॥

१३

स्वयम्ब्यक्तविख्याततोताद्रिदेशे वियत्पर्वते पाञ्चरात्रोपदेष्टा।

वैखानसाराधितदिव्यमूर्तिः शठारिगीतैरिह भासि नित्यं ॥

१४

तोदाद्रिनाथ कमलारमणाहिभोगे वैकुण्ठनामविमानविराजमान्।

श्रीगालवाख्यमुनिशापविमोचनेन भूम्यां प्रसिद्धशुभतीर्थतटे निवासिन् ॥

१५

तोदनात्सर्वपापानां तोताद्रिरिति गीयसे।

तस्मात्वं सर्वपापेभ्यो मोक्षयासु वियद्विरे ॥

१६

उपचारापदेशेन कृतस्तोत्रलसत्कवौ।

विध्यमानापचाराम्श्च क्षमस्व गगनाचल ॥

१७

मङ्गलाशासनपरैः मदाचार्यपुरोगमैः।

सर्वैश्चपूर्वैराचार्यैः स्तुतदेवपतिम् भजे ॥

१८

शठकोपार्यविदुषा जगन्नाथार्यसूनुना।

स्तुता तोताद्रिनाथस्य स्तुतिर्मुक्तः सुगीयताम् ॥

॥ श्री तोताद्रिनाथ स्तोत्रं समाप्तं ॥

॥ श्रीदेवनाथ प्रपत्तिः ॥

श्रीवरमङ्कामातुः दिव्यकटाक्ष प्रभावपरिपूर्णः।

श्रीदेवनाथपाद पयोजयुग्मप्रपत्ति माकलये ॥

१

श्रीमत्पराङ्कुशमुनिर्द्रविडश्रुतीनां

द्रष्टा प्रपन्नकुलकूट विभास्वरो यौ।

क्षेमङ्करो त्रिजगतां शरणं गतस्तौ

श्रीदेवनाथ चरणौ शरणं प्रपद्ये ॥

२

अस्मन्महाकुलगुरुः शठकोपसूरिः

यद्भोग्यतातिशय विस्मृत भिन्नवेद्यः।

श्रीपादुकापदमवाप्य विराजते तौ

श्रीदेवनाथ चरणौ शरणं प्रपद्ये ॥

३

दैत्यापहार जलमग्नधरोधृतिं प्राक्

देवश्चकार धृतकोलतनुर्यदासौ।

मेरुर्यदीयगुरकिङ्किणिवन्ननाद

तौ देवनाथ चरणौ शरणं प्रपद्ये ॥

४

श्रीशो बलेः कुहकवामन भावजुष्टः

गत्वाध्वरं तमवनीसुवनीपकः सन्।

याभ्यां भुवं दिवमपि क्रमते स्म पूर्वं

तौ देवनाथ चरणौ शरणं प्रपद्ये ॥

५

यौ दण्डकामुनिजनानुजिघृक्षयैव

यात्वा तदाश्रमपदानि पुरापुनीतां।

आसाद्य वानगिरि मद्य च नः पुनीतः

तौ देवनाथ चरणौ शरणं प्रपद्ये ॥

६

अम्बामनुदृतवतीमतिकोपनां यौ

अपाद्य विस्मयवशां निजचङ्क्रमेण।

स्तब्धां वितेनतुरलं नवनीतचौर्ये

तौ देवनाथ चरणौ शरणं प्रपद्ये ॥

७

यौ मानसेषु यमिनां कमलाशुभाङ्के

भातस्तथैव वरमूर्धनि चोर्ध्वपुंसां।

बृन्दावने व्यहरतां भवने च गोप्याः

तौ देवनाथ चरणौ शरणं प्रपद्ये ॥

८

दूत्यप्रसङ्गगमने हि पृथासुतार्थे

प्रेमान्धभावशगा वचलस्थलज्ञौ।

यौ शम्सतो भगवतः श्रितवत्सलत्वं

तौ देवनाथ चरणौ शरणं प्रपद्ये ॥

९

वज्रध्वजाङ्कुश सुधाकलशातपत्र

कल्पदृमाङ्किततलौ कमनीयशोभौ।

देवीकरैरपि भयादुपमृद्यमानौ

देवाधिनाथ चरणौ शरणं प्रपद्ये ॥

१०

सायुज्यमाप्य यदपाश्रय पादुकाभ्यां

सर्वोत्तमङ्गधरणं भजते शठारिः।

सर्वेष्टदौ हृदयवागतिगप्रभावौ

तौ देवनाथ चरणौ शरणं प्रपद्ये ॥

११

यौ तस्थतुर्यतिपतेर्यवनापहारे

संसेविते भगवति दृढमङ्कमेत्य।

संपत्सुतत्वमपि तस्य समादधातां

तौ देवनाथ चरणौ शरणं प्रपद्ये ॥

१२

श्रीरङ्गधामनि शठारि सहस्रगीतेः

श्रोतुं गुरोर्विवरणं रुचिरोपयन्तुः।

गर्भालयाद्गरुडमण्डपमागतौ यौ

तौ देवनाथ चरणौ शरणं प्रपद्ये ॥

१३

श्रीवेङ्कटक्षितिराद्वरवल्लिमङ्कां

श्रीवानशैलमुनिना समुपाहृतां यौ।

उद्धोदुमत्वरयुतां वरमाशुगत्या

तौ देवनाथ चरणौ शरणं प्रपद्ये ॥

१४

श्रीभूमिभानुविधुदेववधूयुगैश्च

श्रीमन्मृकण्डसुत भार्गववैनतेयै।

सेनाधिपतेन लसतः फणिनाथभोगे

वानाचलस्य चरणौ शरणं प्रपद्ये ॥

१५

सिम्हासने मणिमये कमलामहिभ्यां

देव्या जगज्जनिकया वरमङ्कया च।

श्रीविष्णुचित्तसुतया च सम विभातः

देवाधिपस्य चरणौ शरणं प्रपद्ये ॥

१६

देवाधिनाथपदयोः गोपालार्यकृतामिमां।

प्रपत्तिं पठतां नित्यं प्रसीदतु रमापतिः ॥

॥ इति श्रीदेवनाथ प्रपत्तिः संपूर्ण ॥

॥ श्रीतोताद्रिनाथ मङ्गलाशासनं ॥

विष्णुचित्त मुनीन्द्रस्य विमलाङ्घ्रियुगे नतिं।

विधाय देवदेवस्य विदधे मङ्गलावलिं ॥

१

श्रीदेवि भूमिसेव्याय दिनकृच्चन्द्रभासिने।

देवीयुग्मोपवीज्याय देवदेवाय मङ्गलं ॥

२

मार्कण्डेयेन भृगुणा सेनान्या च गरुत्मता।

वन्द्याय सततं वानमहाशैलाय मङ्गलं ॥

३

शेषतल्पपनिषण्णाय शेषभूतखिलात्मने।

शेषिताश्रितदोषाय शेषिणे मम मङ्गलं ॥

४

श्रीवैकुण्ठविमानाग्रे श्रीपङ्काजसरस्तटे।

स्वयं व्यक्ताय मेदिन्यां सुरनाथाय मङ्गलं ॥

५

प्रयोगचक्रहस्ताय प्रणताभयदायिने।

प्रसन्नवदनाजाय प्रफुल्लाक्षाय मङ्गलं ॥

६

अङ्कविन्यस्तसव्यश्री हस्तेनाश्रयणोन्मुखान्।

आरोपयितुमुत्सङ्गं आदृतायेव मङ्गलं ॥

७

प्रीतिपुष्करिणीरूप लक्ष्मीकौस्तुभवक्षसे।

प्रलम्बकुण्डलानृष्ट वनमालाय मङ्गलं ॥

८

प्रकाशाय प्रथमतः प्रियरोमशयोगिनः।

प्रमग्नोद्धरणाद् भूमेः प्रियकाराय मङ्गलं ॥

९

नैमिशारण्यवासानां व्रतिनां प्रीतिहेतवे।

भौमदेवसुतार्तिघ्ने भव्यरूपाय मङ्गलं ॥

१०

पङ्कपद्मसरस्नातां सङ्कल्पफलयिष्णवे।

किङ्करीकृतलोकाय पङ्कजाक्षाय मङ्गलं ॥

११

वैनतेयानुरोधेन वैखानसमुनिं गुरुं।

नियुज्य निजपूजायां नित्यहृष्टाय मङ्गलं ॥

१२

गुणशीलस्य राजर्षेः शुनो रूपेण शोचतः।

विनोदिताग्रयशापाय व्योमाद्रीशाय मङ्गलं ॥

१३

पद्मतीर्थतटीतप्यत् पद्मापाणिगृहीतये।

पद्मजन्मप्रणीताय पद्मनाभाय मङ्गलं ॥

१४

शठकोपशरण्याय सर्वदेवान्तरात्मने।

सहस्रगीतिसाराय सुपर्वेशाय मङ्गलं ॥

१५

वानाद्रियोगिना नित्यं वरमङ्कारमामुदे। ननोपचारसेव्याय मानातीताय मङ्गलं ॥	१६
सर्वोत्सवसमाजेषु शताधिकसुवैष्णवैः। चतुस्सहस्रीगाधाभिः शम्स्यमानाय मङ्गलं ॥	१७
फाल्गुनोत्तरफल्गुन्योश्चैत्रे चाहनि रौहिणे। तीर्थान्तादि महद्वन्द्व सेवनीयाय मङ्गलं ॥	१८
भट्टनाथयतीन्द्रेण भक्तिभावितगोरथे। भव्यदेन्दिरया साकं भासमानाय मङ्गलं ॥	१९
स्वर्णशैलसमानाभे पुण्यकोटिविमानके। कलिजिद्योगिन्सङ्कृते कान्ताहृष्टाय मङ्गलं ॥	२०
सहकारवनाभोगे सह देव्या विहारिणे। वसन्तऋतुयात्रायां वानाद्रीशाय मङ्गलं ॥	२१
व्याख्यातोभयवेदान्ते वानाचलमठे मुदा। वैष्णवाराधनान्नित्यं वर्धमानाय मङ्गलं ॥	२२
श्रीभूमिगोदादेवीभिः साकं श्रिवरमङ्कया। दिव्यसिंहासनस्थाय देवनाथाय मङ्गलं ॥	२३
तोदाद्रिनाथसान्निध्ये गोपालार्यनिवेदितं। मङ्गलं पठितृणां श्रीवरमङ्का प्रसीदतु ॥	

॥ इति श्रीतोदाद्रिनाथ मङ्गलाशासनं सम्पूर्णं ॥